



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۳/۰۵/۰۱

پوهنمل دکتورانوس رحمت خواکمن

## له افغانستانه د مغزونو او زرونو تپښته

مهاجرت یا کډوالی یوه روانه طبیعي لړۍ ده، چې له پیریو راهیسي د هیوادونو دننه او د هیوادونو له پولو بهر نورو سیمو او هیوادونو ته دوام لري.

وگړي د ښه کار او ژوند په لټون له کلیو ښارونو ته کډه کیږي. همدارنگه اوس په پرمختللو صنعتي هیوادونو کې ځانونه د ښارونو له گڼې گونې د ښارونو څنډو او شاو خوا ارامو سیمو ته رسوي او هلته استوگن کیږي. د نړۍ د ټولو هیوادونو ځنو وگړو، لږو او یا ډیرو خپل اصلي هیوادونه د بیلا بیلو دلایلو له امله پریښي او نورو هیوادونو ته مهاجر شوی دي.

نورو هیوادونو ته د کار او ژوند لپاره په لږ شمیر او خپله خوښه تگ دومره زیانونه نه لري او یو طبیعي حالت دی، خو د جگړو او نورو مجبوریتونو له امله له خپل هیواده د گڼ شمیر وگړو کوچېدل د سختو او ناوړه پایلو لرونکي وي.

ځکه چې د مجبوریت له امله خپل اصلي ټاټوبی پریښودل هم پر کډوال وگړي او هم یې پر خپل اصلي وطن ناوړه اغیزې کوي.

فکر کوم په خپله خوښه او رضایت ډیر لږ خلک خپل وطن پریږدي، په دی هکله یوه خوږه لنډۍ هم شته چې وايي:

**څوک په رضا له ملکه نه ځي  
یا ډیر غریب شي یا د یار له غمه ځینه**

همداسی له خپلو هیوادونو تللی ډیری وگړي په نورو هیوادونو کې هم د خپل اصلي ټاټوبي په ارمان وي او له وطنه لیری والی ورته یو دايمي درد وي.

په نورو هیوادونو کې که هر څومره سوکاله او ودان ژوند هم ولري خو بیا هم ورته خپل د خاپوړو ځای نه هیریدونکي وي. امپراتور ستر احمدشاه بابا هم یو وخت د وطن ارمان کړی او ویلی یې دي:

**د دهلي تخت هیرومه چی را یاد کړم  
زما د ښکلی پښتونخواه د غرو سرونه**

وايي چې غازي شاه آمان الله خان هم د خپل وطن یو موټي خاوره له ځان سره ایټاليې ته وړی وه، او د هغې په رنگ او بوی به یې د وطن مینه ماتوله، هغه که په ژوند ونه توانید چې خپل مورني وطن ته وروگرځي نو د خپل جسد او آبدی خوب لپاره یې بیا هم خپله خاوره غوره کړه، لحد یې پر وطن شو او د مزار جنډې به یې تل د خپل هیواد پر باد رپېږي. دی ورته زیاتی کیسي او افسانې له پردیسو، مهاجرو او مسافرو راپاته دي او دا لړۍ روانه ده.

خو زما له دی لیکنی موخه له څلویښتو کلونو را دیخوا د افغان وگړو ډله بیزي او جبري کډوالی ته پام را اړول دي، چې په نړۍ کې بیساری ده او پایلي یې هم خپله کډوالو افغانانو او هم یې خپل اصلي وطن ته ډیری ناوړه دي. لکه چې دمخه می وویل، د طبیعي پېښو، نامنیو، سیاسي اختلافونو، جگړو او اقتصادي لاملونو له مخې کډوالی او مهاجرت اوږد تاریخ لري.

که لږ شاته لار شو پخوانی او اوسنی تاریخي او جغرافیایي حالت لږ وگورو نو داسی ښکاري چې زور ښکیلاک په نویو ښو او نویو لارو چارو مخ ته روان دی. له پیریو راهیسي د خپلو گټو او بقا لپاره رنگونه او تکنیکونه بدلوي او نوی لارې چارې لټوي.

د پاڼو شمیره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینگه کړئ [maqalat@afghan-german.de](mailto:maqalat@afghan-german.de)

یادونه: دلیکنې د لیکنیزې ښې پازوالي د لیکوال په غاړه ده، هیله من یو خپله لیکنه له رالیږلو مخکې په څیر و لولی

له پنځلسمې پېړۍ راوروسته هم مهاله د امریکا د لویې وچې له موندل کېدو او کشف کېدو سره، اروپایي پانوگانو د سوداګرو، طبیبانو، سیلانیانو او مذهبي تبلیغیانو په بنو افریقا، اسیا او امریکا ته ځانونه ورسول. د خپلو هېوادونو د راتلونکو استعماري تاریخونو لپاره یې لاری پرانستې او د معلوماتو سرچینې یې ورته برابرې کړې. په افریقا او اسیا کې یې د بیوزلو هېوادونو د وګړو له کمزورېو، ناپوهیو او د نوموړو هېوادونو له شتمنیو ځانونه خبر کړل. د قومونو او قبیلو ترمنځ یې د بنمنۍ و پارولۍ، خپل منځي جګړې یې رامنځ ته کړې او د وسلو او مغرضانه مرستو رسول یې ورته پیل کړل.

هماغه مهال نیردې ټوله افریقا او زیاتره اسیایي هېوادونه مستعمره شول او د ځنو اروپایي هېوادونو لکه انگلستان، فرانسې، اسپانې، ایټالې، پرتګال، هالنډ، بلجیم او نورو تر واک لاندې راغلل.

همداسې په شمالي امریکا کې زیاتره اروپایي انګلو ساکسون نژادي (انګلیسان، فرانسویان هالنډیان او نور) او په جنوبي امریکا کې لاتیني ژبي (هسپانویان، پرتګالیان او نور) ځای پر ځای او واکمن شول. همدارنګه استرالیا، نیوزیلانډ او د اوقیانوسیا ځنې نورو ټاپوګانو ته هم انګلیسې او هالنډي پېړۍ چلونکو ځانونه ورسول او نوی سیمې یې و موندې.

هماغه مهال د سوداګرۍ یوه داسې نړیواله کړۍ یا دایره رامنځ شوه چې، افریقایي وګړي په بیړیو کې امریکي ته د کار لپاره وړل کېدل. هلته به ورځنۍ د ځنګلونو په وهلو، د کرنیزو ځمکو په رامنځ ته کولو، درنو ساختماني کارونو او نورو بیلابیلو برخو کې د مریانو او وینځو په توګه کار اخیستل کېده.

له هماغه تازه موندل شوې یا کشف شوی امریکي او همدارنګه له اسیا او افریقا به یې خام توکي اروپایي فابریکو ته راوړل او بیایي به یې پخه صنعتی شوي قیمتې توکي د اسیا او افریقا بازارونو ته رسول.

اوس هم ستر پر مختللی هېوادونه په پرمختیایي په ځانګړی توګه جګړه ځپلو هېوادونو کې همدا لوبه مخ ته بیایي.

اوس چې په یو شمیر لویدیځو هېوادونو کې د زاړه عمر لرونکي زیات شوي، ځکه وګړي یې اوږده عمر ونه کوي او د کار ځوانه قوه په کې له کمښت سره مخ ده، نو په بیلا بیلو نومونو له بیوزلو هېوادونو ځوان استعدادونه خپلو هېوادونو ته رابولي.

افغانستان چې اوږدې جګړې ځپلې او د ګوتو په شمار وګړو ته یې د زده کړو زمینه برابره شوی نو لږ شمیر یې د خپلو غوره استعدادونو په برکت متخصص شوي او د کار کولو لازم مهارتونه یې ترلاسه کړي دي.

یو شمیر ځوانان په دې وروستیو دوو لسیزو کې نورو هېوادونو ته د زده کړو لپاره ولیرل شول، هلته یې زده کړې وکړې، ډیر یې بیرته له ګټورو مسلکي پوهو سره خپل هیواد ته راستانه شول. په پوهنتونونو، روغتونونو، ساختماني او ودانیزو برخو کې تازه په کارونو و ګمارل شول. خو متاسفانه له تیرو دوو کلونو رادیخوا په هیواد کې د سیاسي بدلون له امله، یو زیات شمیر هماغه په پرمختللو هېوادونو کې روزل شوی کادرونه له هیواده وتل او لا نور هم له هېواده وتلو ته هڅول کېږي او له هیواده ویستل کېږي.

ګڼ شمیر روڼ اندي، پوهان، متخصصین، لوبغاړي، هنرمندان، خبریالان، مدني فعالین او نور ماهر وګړي له هیواده وتلي او دا لړۍ دوام لري. زیاتره یې د هماغو پرمختللو هېوادونو له خوا له خپلو کورنیو سره وروغوبنل شول، چرته یې چې زده کړې کړې وې، یا یې ورسره مسلکي، بشري، اقتصادي او یا سیاسي اړیکې لرلې.

د دا ډول مغزونو، د پوهې د څراغونو او له احساس او وطنپالنې ډکو زرونو تښتیدل او له هېواده وتل زموږ د بدمرغه هېواد پر ټپي سینه یو بل ستر ګوزار دی.

یو ځل د چپي واکمنۍ پرمهال، بیا د تنظیمي جګړو پر مهال او دادی اوس بیا د طالبانو د اوسنۍ واکمنۍ پر مهال د لوړو زده کړو لرونکي او روزل شوي افغانان له هیواده تښتي.

هیله ده هغه افغانان چې سرونه یې له خطر او ګواښ سره مخ نه دي، په هیواد کې پاته شي.

طالب چارواکي او نړیواله ټولنه باید په ګډه د ماهرو او روزل شویو افغانانو د کار او ژوند ډاډ او ضمانت ورکړي او د هیواد دننه ورته د ابرومند کار او ژوند رښتینی او عملي زمینه برابره کړي.

هیوادوال پوهیږي، چې افغانستان د خپل بیساري جغرافیایي موقعیت، طبیعي لاس نه خوړلو زیرمو، رنګارنګ غوره اوبو او هوا، په سلګونو غلو دانو او میوو، کرنې، مالدارۍ او نورو طبیعي اقتصادي وړتیاوو په لرلو سره د یو بیساري بنی راتلونکي لرونکي دی.

هیله ده سوله ټینګه شي، جګړه ورکه شي، باور لرم چې بهرنیان به افغانستان ته یو ځل بیا د سیلانیانو، سوداګرو او ګڼو نورو اقتصادي موخو لپاره ورګرځي او افغانستان به خپل تاریخي برم او ارزښت ترلاسه کوي.

د پوهو او مسلکي کسانو له هیواده وتل به په لنډ مهال کې د هغوی په ګټه وي خو په اوږده مهال کې هم هغوی او هم هیواد ته ډیر زیان لري.

پوهنمل دکتورانوس رحمت ځواکمن

هالنډ/ ۲۰۲۳/۴/۳۰

د پانوی شمیره: له 2 تر 2

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلپکنی د لیکنیزې بنی پازوالي د لیکوال په غاړه ده، هیله من یو خپله لیکنه له رالیږلو مخکې په څیر و لولی